

कण्वो घौरः। पवमानः सोमः। त्रिष्टुप्

अधि यदस्मिन्वाजिनीव शुभः स्पर्धन्ते धियः सूर्ये न विशः।

अपो वृणानः पवते कवीयन्त्रजं न पशुवर्धनाय मन्म ॥ ९.०९४.०१

सूर्ये- आत्मसूर्ये। विशः- चित्किरणाः। न- इव। वाजिनि- प्राणे। शुभः- चित्किरणाः। इव।  
अस्मिन्- एतस्मिन् रसे। अधि। धियः- चित्तधारणाः। स्पर्धन्ते- अहंपूर्वाः सरन्ति। मन्म-  
मननम्। पशुवर्धनाय- दर्शनवर्धनाय। व्रजं न- चित्किरणसमूहमिव। कवीयन्- सूक्ष्मदर्शनयुक्तः  
सन्। अपः- जीवोदकानि। वृणानः- बिभ्रत्। पवते- क्षरति ॥१॥

द्विता व्यूर्ण्वन्नमृतस्य धाम स्वर्विदे भुवनानि प्रथन्त।

धियः पिन्वानाः स्वसरे न गाव ऋतायन्तीरभि वावश्च इन्दुम् ॥ ९.०९४.०२

अमृतस्य धाम- स्वर्गम्। द्विता- भौमदिव्यभोगरूपाभ्यां द्विधा। व्यूर्णन्- व्याप्नोति। स्वर्विदे-  
स्वर्गज्ञाय रसाय। भुवनानि- लोकाः। प्रथन्त- विस्तृता भवन्ति। पिन्वानः- प्रीणयित्र्यः। धियः।  
गावः- धेनवः। स्वसरे न- व्रजे इव। ऋतायन्तीः- सत्यकामाः। इन्दुम्- सोमम्। अभि वावश्च-  
मन्त्रैरभिजपन्ति ॥२॥

परि यत्कविः काव्या भरते शूरो न रथो भुवनानि विश्वा।

देवेषु यशो मर्ताय भूषन्दक्षाय रायः पुरुभूषु नव्यः ॥ ९.०९४.०३

कविः- क्रान्तदर्शी। शूरो न रथः- समर्थो रथ इव वेगी। विश्वा भुवनानि- सर्वेषां लोकानाम्।  
काव्या- दर्शनानि। परि भरते- धारयति। मर्ताय- उपासकाय। देवेषु- देवतासु। यशः- या व्याप्ता  
संपदस्ति ताम्। भूषन्- मण्डयन्। पुरुभूषु- बहुसाधनभूमिकासु। दक्षाय- समर्थायोपासकाय।  
रायः- दानयोग्यसंपदः। नव्यः- अभिनवस्तारकः सन्। कुरुते ॥३॥

श्रिये जातः श्रिय आ निरियाय श्रियं वयौ जरितृभ्यो दधाति।

श्रियं वसाना अमृतत्वमायन्भवन्ति सत्या समिथा मितद्रौ ॥ ९.०९४.०४

श्रिये- मङ्गलाय । जातः- आविर्भूतः । श्रियः- मङ्गलम् । आ निरियाय- निर्गमयति । श्रियम्- मङ्गलमयम् । वयः- धनम् । जरितृभ्यः- स्तोतृभ्यः । दधाति- धारयति । मितद्रौ- मितप्रवाहे रसे सति । श्रियम्- मङ्गलम् । वसानाः- बिभ्रत उपासकाः । अमृतत्वम् । आयन्- अभिगच्छन्ति । समिथा सत्या- अवितथानि युद्धानि । भवन्ति ॥४॥

इषमूर्जमभ्यर्षाश्वं गामुरु ज्योतिः कृणुहि मत्सि देवान्।

विश्वानि हि सुषहा तानि तुभ्यं पवमान बाधसे सोम शत्रून् ॥ ९.०९४.०५

इषम्- सत्सङ्कल्पम् । ऊर्ज- बलम् । अश्वम्- प्राणम् । गाम्- चिद्रश्मिम् । अभ्यर्ष- अभिक्षर । उरु ज्योतिः- महतीं दीप्तिम् । कृणुहि- कुरु । देवान्- देवताः । मत्सि- आनन्दय । विश्वानि- सर्वाणि । सुसहानि- सुखेन भवता अभिभवितुं शक्यानि । तानि- अमूनि । शत्रून्- रक्षांसि । सोम- रस । पवमान- पुनान । तुभ्यम्- त्वल्लाभाय । बाधसे- नाशय ॥५॥